



**PRIM'AWLA QORTI CIVILI
ONOR IMHALLEF ANNA FELICE**

Illum 09 ta' Marzu, 2016

Citazzjoni Nru: 404/2012 AF

Gasamamo Insurance Limited (C3143)

vs

**Mario Seguna u
Camel Seguna u
Kevin Debono**

Il-Qorti:

Rat ir-rikors ġuramentat tas-soċjetà rikorrenti Gasamamo Insurance Ltd (C3143) li ġie pprezentat fl-20 ta' April 2012, li permezz tieghu wara li ġie premiss illi:

Fit-2 ta' Lulju, 1999 is-socjetà rikorrenti harget il-polza tal-assigurazzjoni numru 39364513CBB436 tat-tip "Third Party Only" fir-rigward tal-vettura bin-numru tar-registrazzjoni CBB 436 proprjetà tal-intimat Mario Seguna, u f'ismu stess bhala assikurat, u liema polza kienet giet imgedda fl-1 ta' April, 2001 – u dana bhalma jirrizulta mid-dokument anness u mmarkat

bhala **Dok. GMI.1.**

L-intimat l-iehor Carmel Seguna kien involut f'incident awtomobolistiku tas-7 ta' Ottubru 2001, meta uza u saq il-vettura bin-numru tar-registrazzjoni CBB 436 in konnessjoni ma' tellieqa ghaz-zwiemel, fi Triq Hal Tarxien, il-Gudja, u f'liema tellieqa l-vettura in kwistjoni intramat b'apparat, ossija 'cage bars', illi jintuza sabiex iz-zwiemel ikunu kkontrollati u liema cage bars kienu qed jigu operati mill-vettura stess mill-intimat Kevin Debono.

Waqt illi dawn il-cage bars kienu qed jigu operati, intlaqat certu Alfred Mallia illi kien fit-triq in kwistjoni, u li sussegwentement garrab griehi ta' natura permanenti fuq persuntu, u dana bhalma jirrizulta mir-rapport tal-Pulizija anness u mmarkat bhala **Dok. GMI.2.**

Permezz ta' sentenza datata 26 ta' Marzu 2010 fl-ismijiet "**Alfred Mallia u martu Theresa ghal kull interess li jista' jkollha –vs- Carmel Seguna u Kevin Debono**" (Appell Nru. 248/2003) moghtija mill-Onorabbli Qorti tal-Appell (Sede Superjuri), il-konvenuti Carmel Seguna u Kevin Debono gew iddikjarati bhala risponsabbli ghall-incident imsemmi u gew ikkundannati in solidum u bejniethom sabiex ihallsu lil Alfred u Theresa konjugi Mallia is-somma f'danni ta' sebat elef sitt mija u sebghin Euro u sittax-il Euro centezmu (€7,670.16) oltre l-ispejjez u l-imghaxijiet skond is-sentenza - **Dok. GMI.3** u **Dok. GMI.4.**

Is-socjetà rikorrenti hallset lil Alfred u Theresa konjugi Mallia is-somma komplessiva ta' tnax-il elf, disgha u erbghin Euro u sitta u erbghin Euro centezmi (€12,049.46) in linea ta' danni, spejjez u imghaxijiet, u dana kif kellha l-obbligu illi taghmel ai termini tal-Art. 10 tal-Kap. 104 tal-Ligijiet ta' Malta - **Dok. GMI.5** sa **Dok. GMI.6.**

L-uzu tal-vettura f'dan l-incident kien oltre dak previst u kkontemplat fit-termeni u l-kondizzjonijiet tal-polza mahruga mis-socjetà rikorrenti, stante illi dawn il-kundizzjonijiet specifikament jistipolaw illi kwalsiasi vettura assikurata ma tistax tintuza ghal skopijiet ta' tlielaq, hekk kif jirrizulta mill-

'Exceptions to this Policy', Numru 13 (fuq pagna 6) ta' **Dok. GMI.7.**

Ghalhekk l-intimati kissru t-termini u l-kundizzjonijiet tal-polza assikurattiva in kwistjoni, u dana peress illi l-intimat Mario Seguna ippermetta illi l-vettura assikurata f'ismu tinstaq b'mod u ghal ghan projbit skond il-polza tal-assikurazzjoni in kwistjoni; filwaqt illi l-intimati l-ohra Carmel Seguna u Kevin Debono saqu u/jew operaw l-istess vettura ghal dak l-istess skop u ghan projbit skond il-polza assikurattiva in kwistjoni.

Interpellati permezz ta' ittra ufficcjali datata 24 ta' Novembru 2011 sabiex ihallsu lis-socjetà rikorrenti s-somma ta' tnax-il elf, disgha uerbghin Euro u sitta u erbghin Euro centezmi (€12,049.46) oltre spejjez u imghaxijiet, l-intimati Mario u Carmel Seguna baqghu inadempjenti, u ghalhekk kellha tigi stitwita din il-kawza – **Dok. GMI.8** u **Dok. GMI.9.**

Intalbet din il-Qorti biex:

1. Tiddikjara illi bl-eghmil taghhom l-intimati ma osservawx it-termini u l-kundizzjonijiet tal-polza assikurattiva bin-numru 39364513CBB436 mahruqa mis-socjetà rikorrenti fir-rigward tal-vettura bin-nurmu tar-registrazzjoni CBB 436 proprjetà tal-intimat Mario Seguna.
2. Tillikwida d-danni sofferti mis-socjetà rikorrenti fl-ammont ta' tnax-il elf, disgha u erbghin Euro u sitta u erbghin Euro centezmi (€12,049.46), jew kwalunkwe somma ohra verjuri okkorrendo bl-opra ta' periti nominandi.
3. Tikkundanna lill-intimati, in solidum u bejniethom sabiex ihallsu s-somma hekk illikwidata.

Bl-ispejjez, inkluzi dawk tal-ittra ufficcjali tal-24 ta' Novembru, 2011, u dak tal-Mandat ta' Sekwestru ipprezentat kontestwalment ma' dan ir-rikors mahruf, u bl-imghaxijiet mill-24 ta' Novembru 2011 sal-gurnata ta' pagament effettiv kontra l-intimati li huma minn issa stess ingunti ghas-subizzjoni.

Rat ir-risposta ġuramentata ta' Mario u Carmel Seguna ippreżentata fit-8 ta' Ġunju 2012, fejn eċċepew illi:

Preliminarjament l-eċċipjent Mario Seguna mhux il-legittimu kontradittur tas-socjetà GasanMamo Insurance Limited stante illi s-sentenza datata 26 ta' Marzu 2010 fl-ismijiet "Alfred Mallia u martu Theresa għal kull interess li jista' jkollha vs Carmel Seguna u Kevin Debono (Appell Nru. 248/2003) qatt ma holqot stat fil-konfront tiegħu u semmai l-istess Mario Seguna qatt ma kkaguna xi danni fil-konfront ta' Alfred Mallia.

In linea preliminari wkoll l-eċċipjent Carmel Seguna mhux il-legittimu kontradittur tas-socjetà GasanMamo Insurance Limited stante li ma tezisti l-ebda relazzjoni ġuridika bejn l-eċċipjent Carmel Seguna u s-socjetà GasanMamo Insurance Limited.

Ukoll in linea preliminari s-socjetà GasanMamo Insurance Limited għandha tagħmel il-prova li fil-fatt hija giet avzata permezz ta' ittra ufficcjali minn Alfred Mallia li l-istess Alfred Mallia kien fetah procedura civili għar-rizarciment tad-danni kontra l-eċċipjenti Mario Seguna u Carmel Seguna.

In linea preliminari l-azzjoni hija preskritta fil-konfront ta' Mario Seguna ai termini tal-artikoli 2153 u 2156 tal-Kap. 16 tal-Ligijiet ta' Malta.

In linea preliminari wkoll l-azzjoni hija preskritta fil-konfront ta' Carmel Seguna ai termini tal-artikoli 2153 u 2156 tal-Kap. 16 tal-Ligijiet ta' Malta.

Subordinatament u minghajr pregudizzju għas-suespost it-talbiet attrici għandhom jigu michuda stante li s-socjetà GasanMamo Insurance Limited m'għandha ebda dritt għal xi rizarciment tad-danni minghand l-eċċipjenti Mario Seguna u Carmel Seguna kif ser jirrizulta waqt it-trattazzjoni ta' dan ir-rikors ġuramentat.

Salv eccezzjonijiet ulterjuri.

Jidher li għalkemm l-intimat Kevin Debono ġie debitament notifikat bir-rikors ġuramentat fis-17 ta' Mejju 2012, baqa' ma pprezentax ir-risposta tiegħu u għalhekk huwa kontumaċi.

Rat id-dokumenti esebiti.

Semgħet ix-xiehda prodotta.

Rat l-atti kollha tal-proċess.

Rat li l-kawza thalliet ghas-sentenza.

Jirrizulta illi fit-2 ta' Lulju 1999 is-soċjetà rikorrenti ħarġet polza ta' assigurazzjoni numru 39364513CBB436 tat-tip "*third party only*" fir-rigward tal-vettura CBB 436, tal-marka Toyota, Hi-Lux, proprjetà tal-intimat Mario Seguna u f'ismu stess bħala assigurat. L-imsemmija polza kienet imġedda fl-1 ta' April 2001¹.

Fis-7 ta' Ottubru 2001 seħħ l-incident awtomobilistiku. Il-vettura in kwistjoni kienet qed tinstaq mill-intimat l-ieħor Carmel Seguna in konnessjoni ma' tellieqa taż-żwiemel fi Triq Ħal Tarxien, Gudja. Il-vettura kienet armata b'apparat magħruf bħala "*cage bars*" li jintuża sabiex jiġu kkontrollati ż-żwiemel, liema "*cage bars*" kienu qed jiġu operati mill-intimat Kevin Debono. Ċertu Alfred Mallia, li kien fit-triq in kwistjoni intlaqat u ġarrab ġrieħi ta' natura permanenti².

Fis-7 ta' Marzu 2003 Alfred u Theresa konjuġi Mallia permezz ta' ittra ufficjali³ għarrfu lis-soċjetà GasanMamo Insurance Agency Ltd illi kienu pprezentaw citazzjoni fil-Prim'Awla tal-Qorti Ċivili fejn talbu li Carmel Seguna u Kevin Debono jiġu kkundannati jħallsu danni kkaġunati fuq Alfred Mallia bħala riżultat tal-incident. Dana għamluh għall-finijiet u effetti kollha

¹ Dok GMI1, fol 8

² Ara Rapport tal-Pulizija Dok GMI2, fol 10 et seq

³ Ittra Ufficjali mibgħuta lis-soċjeta` rikorrenti minn Alfred u Theresa Mallia, Dok MBB1, fol 48

tal-ligi, partikolarment għall-finijiet tal-Kap 104 tal-Ligijiet ta' Malta (Assigurazzjoni ta' Vetturi bil-Mutur Għar-Riskji ta' Terzi Persuni).

Fis-26 ta' Marzu 2010 ingħatat sentenza⁴ mill-Qorti tal-Appell (Superjuri) fil-kawża fl-ismijiet "*Alfred Mallia u martu Theresa għal kull interess li jista' jkollha vs Carmel Seguna u Kevin Debono*." Carmel Seguna u Kevin Debono ġew iddikjarati responsabbli għall-incident u kkundannati *in solidum* biex iħallsu d-danni fl-ammont ta' €7,670.16 oltre l-imghaxijiet u l-ispejjeż.⁵

Fit-3 ta' Novembru 2010 Alfred u Theresa konjuġi Mallia b'referenza għad-deċiżjoni mogħtija ill-Qorti tal-Appell (Superjuri) fil-kawża fl-ismijiet "*Alfred Mallia u martu Theresa għal kull interess li jista' jkollha vs Carmel Seguna u Kevin Debono*", interpellaw⁶ lis-soċjetà rikorrenti GasanMamo Insurance Ltd u lil Elmo Insurance Ltd sabiex huma jew min minnhom iħallsu l-ammont ta' €12,049.46.

Fit-28 ta' Frar 2011 is-soċjetà rikorrenti GasanMamo Insurance Ltd ħallset lil Alfred u Theresa Mallia s-somma ta' €12,049.46⁷ kif kellha l-obbligu li tagħmel ai termini tal-Artikolu 10 tal-Kap 104 tal-Ligijiet ta' Malta (Assigurazzjoni ta' Vetturi bil-Mutur Għar-Riskji ta' Terzi Persuni).

Fl-4 ta' Marzu 2011, ġiet iffirmata d-*Discharge Receipt & Subrogation Form*⁸ relattiva.

Fil-24 ta' Novembru 2011 is-soċjetà rikorrenti imbagħad interpellat lill-intimati Mario Seguna u Carmel Seguna sabiex

⁴ Sentenza tal-Qorti tal-Appell, 26.03.2010, DOK GMI3, fol 14

⁵ Dok GMI3 (Sentenza) fol 14-26; Dok GMI4 spejjeż, fol 27

⁶ Ittra legali datata 03.11.2010 mibgħuta lil GasanMamo Insurance Ltd u Elmo Insurance Ltd.

⁷ Kopja tač-čekk, Dok GMI6, fol 29

⁸ Discharge Receipt & Subrogation Form, Dok GMI5

iħallsuha l-ammont ta' €12,049.46.⁹

Is-soċjetà rikorrenti intavolat din il-kawża għaliex issostni li l-vettura in kwistjoni intużat għal skopijiet li jmorru oltre dak previst u kkontemplat fit-termini u l-kundizzjonijiet tal-polza relattiva stante li huwa speċifikatament stipulat li kwalsiasi vettura ma tistax tintuża għal skopijiet ta' tlielaq. Hija għalhekk issostni li ladarba dawn it-termini u kundizzjonijiet inkissru meta l-vettura kienet involuta fl-incident awtomobilistiku l-intimati għandhom jiġu kkundannati *in solidum* u bejniethom sabiex iħallsuha l-ammont ta' €12,049.46 (jew kwalunkwe somma oħra verjuri) bl-ispejjeż kif mitluba fir-rikors ġuramentat.

Il-konvenut Mario Seguna eċċepixxa li mhux il-legittimu kontradittur stante li s-sentenza tas-26 ta' Marzu 2010 fl-ismijiet "*Alfred Mallia u martu Theresa għal kull interess li jista' jkollha vs Carmel Seguna u Kevin Debono*" (Appell Nru 248/2003) qatt ma ħolqot stat fil-konfront tiegħu u huwa qatt ma kkaġuna danni fil-konfront ta' Alfred Mallia.

Din il-kawża odjerna però ma tikkonċernax danni akwiljani iżda danni kontrattwali. Ir-responsabbiltà għar-rizarciment tad-danni mħallsa mill-assikurazzjoni ai termini tal-Kap 104 tal-Liġijiet ta' Malta mhux relatata mar-responsabbiltà għall-incident. L-obbligu tal-ħlas lura ta' ammonti mħallsa mill-assikurazzjoni jitwieled minn inadempjenza kontrattwali in kwantu l-assikurat, li jkun intrabat mal-assikurazzjoni li josserva l-obbligi imposti fuqu bħala kundizzjoni tal-ħruġ tal-polza, jonqos li jagħmel dan. Ir-radd lura tal-flus imħallsa mis-soċjetà rikorrenti huwa bbażat fuq l-allegat ksur tal-kuntratt bejnha u bejn l-assikurat.

Għalkemm kienu Carmel Seguna u Kevin Debono li effettivament ikkaġunaw l-incident, ir-relazzjoni li qegħda tiġi eżaminata f'din il-kawża hija proprju r-relazzjoni bejn is-soċjetà rikorrenti GasanMamo Insurance Ltd u Mario Seguna ibbażata fuq l-inadempjenza kuntrattwali tal-istess Mario Seguna. Il-kwistjoni ta' min ikkaġuna d-danni fl-incident awtomobilistiku

⁹ Ittra uffiċjali Dok GMI8, fol 37

m'għandhiex rilevanza f'din il-kawża u konsegwentement din l-eċċezzjoni hija infondata u qed tiġi miċhuda.

Carmel Seguna minn naha tiegħu eċċepixxa li mhux il-legittimu kontradittur tas-soċjetà rikorrenti stante li ma teżisti l-ebda relazzjoni ġuridika bejnu u bejnha.

Għar-raġunijiet mogħtija *supra*, din l-eċċezzjoni invece qed tiġi milqugħa. Carmel Seguna, minkejja li kien responsabbli għall-incident awtomobilistiku, ma kellu l-ebda obbligi kuntrattwali vis-à-vis is-soċjetà rikorrenti u għalhekk mhux il-legittimu kontradittur f'din il-kawża.

L-intimati jsostnu li s-soċjetà rikorrenti għandha tagħmel prova li fil-fatt ġiet avżata permezz ta' ittra uffiċjali mingħand Alfred Mallia li l-istess Alfred Mallia kien fetaħ proċeduri ċivili għar-riżarciment tad-danni kontra tagħhom.

Is-soċjetà rikorrenti fil-fatt esebiet l-ittra uffiċjali tas-7 ta' Marzu 2003 li saret għall-finijiet tal-Kap 104 tal-Liġijiet ta' Malta. Permezz tagħha Alfred u Theresa konjuġi Mallia għarrfu lis-soċjetà rikorrenti (bħala s-soċjetà assikurattriċi li magħha kienet assikurata l-vettura) bil-proċeduri li kienu fetħu kontra Carmel Seguna u Kevin Debono.

L-eċċezzjoni preliminari ta' Mario Seguna li l-azzjoni hija preskritta fil-konfront tiegħu ai termini tal-artikoli 2153 u 2156 tal-Kodiċi Ċivili:

Kif diġà ġie spjegat fir-rigward tal-ewwel eċċezzjoni, din l-azzjoni hija waħda għad-danni kuntrattwali u għalhekk il-preskrizzjoni ai termini tal-Artikolu 2153¹⁰ mhux applikabbli. Issir riferenza għas-sentenza mogħtija mill-Qorti tal-Appell (Superjuri) fil-kawża fl-ismijiet "*Hugh P Zammit għan-nom u in rappreżentanza tal-kumpanija Galdes & Mamo Ltd u din in rappreżentanza tal-kumpanija assikuratriċi estera Royal*

¹⁰ 2153. "L-azzjoni għall-ħlas tal-ħsarat mhux ikkaġunati b'reat taqa' bi preskrizzjoni bl-egħluq ta' sentejn."

*International Insurance Holdings Ltd vs John Mifsud u George Mifsud*¹¹ fejn ġie ritenut hekk:

"...l-eċċezzjoni tal-preskrizzjoni bażata fuq l-Artikolu 2153 tal-Kodiċi Civili ċertament mhix applikabbli għall-kaz odjern. Dan għaliex l-azzjoni tas-socjetà appellata, kif magħmula fil-konfront ta' l-assigurat tagħha, cioè l-appellant, mhix bażata fuq riżarciment ta' danni akwiljani jew delittwali. Invece, l-azzjoni odjerna hija bażata fuq in-nuqqas ta' osservanza ta' l-obbligi kuntrattwali assunti mill-appellant ai termini tal-polza ta' l-assigurazzjoni in kwistjoni. Fi kliem iehor dan il-każ jitratta dwar riżarciment ta' danni kuntrattwali li evidentement l-eċċezzjoni eccepita a bazi ta' l-Artikolu 2153 tal-Kodiċi Civili mhix applikabbli għaliha."

Hija invece applikabbli l-preskrizzjoni kwinkwennali ai termini tal-Artikolu 2156(f)¹². Din il-Qorti tagħmel riferenza għad-deċiżjoni mogħtija minn din il-Qorti diversament preseduta fil-kawża *"Cutalex Tourist Company Ltd vs Pamela Rose Wathen pen et"*¹³, fejn ġie ritenut hekk:

"Illi huwa magħruf li l-artikolu 2156(f) jgħodd għal żewġ għamliet ta' azzjonjiet li jitekellmu dwar krediti: dawk dwar krediti ewlenin jew prinċipali (fejn is-somma mitluba hija l-ħlas tal-obbligazzjoni nnifisha) jew krediti aċċessorji mitluba fis-sura ta' somma flus (fejn l-obbligazzjoni ewlenija tkun rabta kuntrattwali ta' xort oħra)¹⁴."

Issa fil-każ odjern, is-socjetà rikorrenti ħallset l-ammont ta'

¹¹ Hugh P Zammit noe vs John Mifsud et, App. Superjuri, 01.04.2005

¹² 2156. "L-azzjonijiet hawn taħt imsemmija jaqgħu bi preskrizzjoni bl-egħluq ta' ħames snin:...f) l-azzjonijiet għall-ħlas ta' kull kreditu iehor li ġej minn operazzjonijiet kummerċjali jew minn ħwejjeġ oħra, meta l-kreditu ma jkunx jaqa', skont din il-liġi jew liġijiet oħra, taħt preskrizzjoni aqsar, jew ma jkunx jirriżulta minn att pubbliku;"

¹³ Cutalex Tourist Company Ltd vs Pamela Rose Wathen pen et, 05.05.2011, Prim' Awla, JRM

¹⁴ Giovanni Mifsud vs Giuseppe Pullicino, 19.10.1954 Prim' Awla, VCC (Kollez. Vol: XXXVIII.ii.588)

€12,049.46 fit-28 ta' Frar 2011 u interpellat lil Mario u Carmel Seguna għall-ħlas permezz ta' ittra uffiċjali datata 24 ta' Novembru 2011. Sussegwentement fetħet din il-kawża fl-20 ta' April 2012.

It-terminu ta' ħames snin ċertament li ma bediex jiddekorri qabel ma sar il-ħlas da parti tas-socjetà assikuratriċi (fit-28 ta' Frar 2011) għalhekk l-eccezzjoni qegħda tigi michuda.

L-eccezzjoni preliminari ta' Carmel Seguna li l-azzjoni hija preskritta fil-konfront tiegħu ai termini tal-artikoli 2153 u 2156 tal-Kodiċi Ċivili:

Din il-Qorti mhux ser tqis din l-eccezzjoni ladarba qed jiġi deċiż li Carmel Seguna mhux il-legittimu kontradittur.

Għar-rigward tal-mertu tal-kawża, il-Qorti tqis illi s-socjetà rikorrenti intavolat din l-azzjoni biex jiġi dikjarat li d-danni li hija soffriet meta kellha tħallas l-ammont ta' €12,049.46 lil Alfred u Theresa Mallia (kif kellha l-obbligu li tagħmel ai termini tal-Artikolu 10 tal-Kap 104 tal-Liġijiet ta' Malta) kien riżultat tal-fatt li ma ġewx osservati t-termini u l-kundizzjonijiet tal-polza assikurattiva bin-numru 39364513CBB436.

Skont ma jidher mill-polza tal-assikurazzjoni li kienet tkopri l-vettura CBB436, kien hemm il-kundizzjoni li din ma tistax tintuża għal skopijiet ta' tlielaq. Fil-klawsola numru 13 taħt "*Exceptions to this Policy*" fuq paġna 6 tal-polza, hemm stipulat hekk:

"any liability arising as a result of the Motor Vehicle being used for racing, pace-making, reliability trial or speed testing, or use for any purpose in connection with the motor trade".

Minkejja din il-kundizzjoni, l-intimat Mario Seguna ippermetta lil Carmel Seguna u lil Kevin Debono isuqu l-vettura armata bil-"*cage bars*" waqt tigrija taż-żwiemel. Fix-xieħda tiegħu in

kontro-eżami¹⁵ Mario Seguna spjega li l-vettura kellha gaġġa fuq wara.

"Kellha l-gaġġa għaż-żwiemel. Lil Gasan ma kontx infurmajthom li l-karozza kont żidtilha din il-gaġġa. Il-gaġġa tintuża għat-tigrijiet taż-żwiemel. Dakinhar tal-incident kien qed isuqha Carmel."

Jidher għalhekk ampjament pruvat li l-intimat Mario Seguna kiser il-kundizzjonijiet kuntrattwali li kellu mas-soċjetà rikorrenti meta ippermetta li l-vettura tinstaq għal skopijiet ta' tlielaq taż-żwiemel. Is-soċjetà rikorrenti soffriet danni fl-ammont ta' €12,049.46 minħabba li Mario Seguna naqas li josserva l-obbligi tiegħu naxxenti mill-kuntratt ta' assikurazzjoni li kellu magħha.

Għal dawn ir-ragunijiet din il-Qorti taqta' u tiddeciedi billi tilqa' t-talbiet tas-soċjetà rikorrenti fil-konfront biss ta' Mario Seguna:

- (1) Tichad l-eccezzjoni ta' preskrizzjoni imressqa minn Mario Seguna;
- (2) Tiddikjara illi bl-egħmil tiegħu Mario Seguna ma osservax it-termini u l-kundizzjonijiet tal-polza assikurattiva bin-numru 39364513CBB436 maħruġa mis-soċjetà rikorrenti fir-rigward tal-vettura bin-numru ta' registrazzjoni CBB436 proprjetà tal-intimat Mario Seguna;
- (3) Tillikwida d-danni sofferti minnha fl-ammont ta' €12,049.46 (tnax-il elf u disgha u erbghin u sitta u erbghin centezmu);
- (4) Tikkundanna lil Mario Seguna iħallas is-somma hekk likwidata.

Bl-ispejjeż, inkluzi dawk tal-ittra ufficjali tal-24 ta' Novembru 2011, u dak tal-mandat ta' sekwestru pprezentat kontestwalment mar-rikors maħluf, u bl-imghaxijiet mill-24 ta'

¹⁵ Xiehda ta' Mario Seguna tas-17.10.2013, fol 59-60

Novembru 2011 sal-ġurnata tal-pagament effettiv, kontra Mario Seguna.

IMHALLEF

DEP/REG